

DEĊIŻJONI TA' IMPLIMENTAZZJONI TAL-KUMMISSJONI**tas-26 ta' Novembru 2014****li temenda d-Deciżjoni ta' Implimentazzjoni tal-Kummissjoni 2013/747/UE, Euratom li tawtorizza lir-Renju Unit juża ċerti estimi approssimattivi għall-kalkolu tal-baži tar-riżorsi proprji tal-VAT**

(notifikata bid-dokument C(2014) 8924)

(It-test bl-Ingliż biss huwa awtentiku)

(2014/843/UE, Euratom)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat it-Trattat li jistabbilixxi l-Komunità Ewropea tal-Energija Atomika,

Wara li kkunsidrat ir-Regolament tal-Kunsill (KEE, Euratom) Nru 1553/89 tad-29 ta' Mejju 1989 dwar l-arranġamenti uniformi definittivi għall-gbir ta' riżorsi proprji li jakkumulaw mit-taxxa tal-valur miżjud ⁽¹⁾, u b'mod partikulari it-tieni subparagrafu tal-Artikolu 6(3) tiegħu,

Wara li kkonsultat lill-Kumitat Konsultattiv dwar ir-Riżorsi Proprji,

Billi:

- (1) Skont l-Artikolu 371 tad-Direttiva tal-Kunsill 2006/112/KE ⁽²⁾, ir-Renju Unit jista' jkompli jeżenta t-tranzazzjonijiet imsemmija fl-Anness X, il-Parti B ta' dik id-Direttiva, jekk huwa kien jagħti eżenzjoni għal dawk it-tranzazzjonijiet fl-1 ta' Jannar 1978; dawk it-tranzazzjonijiet iridu jiġu kkunsidrati biex tkun determinata l-baži tar-riżorsi proprji tal-VAT.
- (2) Fir-risposta tagħha tat-22 ta' April għall-ittra tal-4 ta' Frar 2014 tal-Kummissjoni dwar is-simplifikazzjoni ta' spezzjonijiet tar-riżorsi proprji tal-VAT ⁽³⁾, ir-Renju Unit talab awtorizzazzjoni mill-Kummissjoni biex juża perċentwali fissi tal-baži intermedja għall-kalkolu tal-baži tar-riżorsi proprji tal-VAT għat-tranzazzjonijiet imsemmija fil-punti 7 u 9 tal-Anness X, il-Parti B tad-Direttiva 2006/112/KE għas-snin finanzjarji 2014 sa 2020. Ir-Renju Unit wera li l-perċentwali storika baqgħet stabbli maż-żmien. Ir-Renju Unit għandu għalhekk jingħata awtorizzazzjoni biex jikkalkula l-baži tar-riżorsi proprji tal-VAT billi juża perċentwali fissi skont l-ittra mibgħuta mill-Kummissjoni.
- (3) Għall-finijiet ta' trasparenza u ċertezza ġuridika, hu xieraq li jkun hemm limitu ta' żmien għall-applikabilità tal-awtorizzazzjoni.
- (4) Huwa għalhekk xieraq li tkun emendata d-Deciżjoni ta' Implimentazzjoni tal-Kummissjoni 2013/747/UE, Euratom ⁽⁴⁾ skont dan,

ADOTTAT DIN ID-DEĊIŻJONI:

Artikolu 1

Id-Deciżjoni ta' Implimentazzjoni 2013/747/UE, Euratom hija emendata kif ġej:

- (1) L-Artikolu 1 jiġi sostitwit b'dan li ġej:

"Artikolu 1

Sabiex tiġi kkalkolata l-baži tar-riżorsi proprji tal-VAT mill-1 ta' Jannar sal-31 ta' Diċembru 2013, ir-Renju Unit huwa awtorizzat li juża estimi approssimattivi fir-rigward tal-kategoriji segwenti ta' tranzazzjonijiet imsemmija fl-Anness X, il-Parti B tad-Direttiva 2006/112/KE:

Il-provvista ta' art għall-bini (il-punt 9)."

⁽¹⁾ ĠUL 155, 7.6.1989, p. 9.

⁽²⁾ Id-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (ĠU L 347, 11.12.2006, p. 1).

⁽³⁾ Ares(2014)261136.

⁽⁴⁾ Id-Deciżjoni ta' Implimentazzjoni tal-Kummissjoni 2013/747/UE, Euratom tal-10 ta' Diċembru 2013 li tawtorizza lir-Renju Unit juża ċerti estimi approssimattivi għall-kalkolu tal-baži tar-riżorsi proprji tal-VAT (ĠU L 333, 12.12.2013, p. 79).

(2) Wara l-Artikolu 1, jiddahhlu l-Artikoli 1a u 1b li ġejjin:

“Artikolu 1a

Sabiex tiġi kkalkolata l-bażi tar-riżorsi proprji tal-VAT mill-1 ta' Jannar 2014 sal-31 ta' Diċembru 2020, ir-Renju Unit huwa awtorizzat li juża 0,01 % tal-bażi intermedja fir-rigward tat-tranzazzjonijiet imsemmija fil-punt 7 tal-Anness X, il-Parti B, (sptarjiet) tad-Direttiva 2006/112/KE.

Artikolu 1b

Sabiex tiġi kkalkolata l-bażi tar-riżorsi proprji tal-VAT mill-1 ta' Jannar 2014 sal-31 ta' Diċembru 2020, ir-Renju Unit huwa awtorizzat li juża 0,004 % tal-bażi intermedja fir-rigward tat-tranzazzjonijiet imsemmija fil-punt 9 tal-Anness X, il-Parti B, (bini u art għall-bini) tad-Direttiva 2006/112/KE.”

(3) L-Artikolu 2 huwa mhassar.

Artikolu 2

Din id-Deciżjoni hija indirizzata lir-Renju Unit tal-Gran Brittanja u l-Irlanda ta' Fuq.

Magħmul fi Brussell, is-26 ta' Novembru 2014.

Għall-Kummissjoni
Kristalina GEORGIEVA
Viči President
